

10 gün döyüşdü, özünə əbədiyyət qazandı

Oğul var evdən, oğul da var eldən gedər. Baş leytenant Telman Ələkbərov eldən gedən oğullardandır. Gənc zabıt torpaqlarımızın azadlığı uğrunda alovlanan döyüşlərdə böyük hünərlə vuruşub, verilən tapşırıqları cəsarətlə yerinə yetirib. Yurdumuza hücum çəkən erməni işğalçıların qarşısının alınmasında igidlik göstərib, son nəfəsinədək hərbi anda sadıq qalıb. Ölümün gözü-nə dik baxaraq şəhid olub, amma tutduğu döyüş mövqeyindən bir addım da olsun geri çəkilməyib.



Baş leytenant Telman Ələkbərov 1991-ci il martın 30-da Bakıda dünyaya göz açıb. 1997-ci ildə 215 nömrəli tam orta məktəbin birinci sinfinə gedib. 2003-cü ilə qədər həmin məktəbdə oxuyub. 2003-cü ildən isə təhsilini Olimpiya İdman Liseyində davam etdirib.

2009-cu ildə Telman həqiqi hərbi xidmətə çağırılıb. İlk günlərdən başlayaraq, hərbi biliklərə, silahla davranmağa dərinlən yiyələnib. Əsgəri xidmətini cəbhə bölgəsində yerləşən hərbi hissədə yerinə yetirib. Əldə silah torpaqlarımızın keşiyində dayanıb, yurdumuzu işğalçılardan qoruyub.

2011-ci ildə hərbi xidmətdən qayıtdıqdan sonra Telman Ələkbərov ali təhsil almağı qarşısına məqsəd qoyub, imtahanlara hazırlaşdı. Arzusuna 2013-cü ildə çatıb. Həmin il Azərbaycan Dövlət Bədən Tərbiyəsi və İdman Akademiyasına qəbul olub. Qiyabi oxuduğuna görə əmək fəaliyyətinə başlayıb. 2012-2018-ci illərdə "Azərişiq" ASC-də və "Azərsu" ASC-də mühafizə xidmətində işləyib. 2018-ci ildə ali təhsilini bitirdikdən sonra zabıt kimi ordu sıralarında xidmət etmək qərarına gəlib. Arzusuna çatmaq üçün 2019-cu ildə Azərbaycan Ordusunun Təlim və Tədris Mərkəzində təşkil edilən ehtiyat zabıt hazırlığı kursunda oxuyub. Motoatıcı tayıq komandiri ixtisası üzrə biliklərə yiyələnib. Kursu uğurla başa vuraraq leytenant rütbəsi alıb. Tayıq komandiri kimi cəbhə bölgəsində yerləşən hərbi hissədə xidmət etməyə başlayıb. Kursda mənimsədiyi bilikləri təlim-məşqlər zamanı ordu sıralarında ilk addımlarını atan gənc əsgərlərə öyrədib.

Gənc zabıt Telman üzərinə düşən vəzifələri bacarıqla yerinə yetirir, bir-birindən ürək-



açan uğurlar qazanırdı. Onun xidməti komandanlıq tərəfindən həmişə yüksək qiymətləndirilirdi. Xidməti vəzifəsini layiqincə yerinə yetirdiyinə görə hərbi hissə komandiri tərəfindən dəfələrlə fəxri fərman və qiymətli hədiyyələrlə mükafatlandırılırdı.

Amma ən böyük arzusu Qarabağı erməni işğalçılarından azad etmək idi. Ağdam istiqamətində xidmət etdiyinə görə baş leytenant Telman Ələkbərov ön mövqelərdən düşmən tərəfə baxanda erməni işğalçıların vəhşicəsinə darmadağın etdiyi yaşayış məntəqələrini görürdü. Bu dəhşətli mənzərələrə ürək ağrısı ilə baxırdı.

27 sentyabr 2020-ci ildə gənc zabitin gözlədiyi gün gəlib çatdı. Həmin gün erməni işğalçılarının tərribatı nəticəsində Qarabağın azadlığı uğrunda müharibə başladı. Ürəyi erməni işğalçılarına qarşı nifrətlə, qisasla döyünən baş leytenant komandiri olduğu şəxsi heyətlə birlikdə torpaqlarımızın müdafiəsinə atıldı. Telman 44 günlük Vətən müharibəsində həmişə öndə vuruşurdu. Hər addımda da əsgərlərini qorumağa çalışırdı. Lakin düşmən məğlub olub geri çəkilsə də, bəzən ayaq saxlayıb müqavimət göstərir, yeni qurduğu mövqelərdə möhkəmlənməyə çalışırdı. Telmangil isə daim irəli can atır, düşmənin planlarını alt-üst edirdi.

Vətən müharibəsinin onuncu günü idi. Baş leytenant döyüşlərdə cəsarətlə vuruşurdu. Uğurla başa çatan döyüşlər nəticəsində ərazilərimiz addım-addım erməni işğalçılarından azad olunurdu. Irəli atılan hər addım onları Şuşaya, Xankəndiyə, Xocalıya, başqa şəhər və kəndlərə aparırdı. Təəssüflər olsun ki, Telmanın həm döyüş, həm də ömür yolu yarımçıq qaldı. 7 oktyabr 2020-ci ildə düşmən gülləsinə tuş gələrək şəhid oldu. Arzularla, istəklərlə dolub-daşan ürəyi əbədi dayandı.

Doğmalarının, yaxınlarının iştirakı ilə şəhid baş leytenant Hərbi Memorial Məzarlıqda torpağa tapşırıldı. Məzarının

üstünə əklillər qoyuldu, gül dəstələri düzüldü.

Şəhidin anası Səmayə Ələkbərova göz yaşları içində övladı haqqında söz açaraq deyir ki, Telman mərd, cəsur oğul idi: "Qarabağın uzun illər erməni işğalında qalması onu çox narahat edirdi. Həmişə deyirdi ki, ana, hər dəfə Şəhidlər xiyabanına gedəndə göz yaşlarımı saxlaya bilmirəm. Biz nəyin bahasına olursa olsun erməni işğalçılarından şəhidlərin qisasını almalıyıq. Qarabağ bizimdir, bizim olaraq da qalacaq. Düşmənləri əbədi-əzəli torpaqlarımızdan qovub çıxarmalıyıq. Oğlum dediyini elədi, Qarabağ uğrunda döyüşdü. Təəssüflər olsun ki, torpaqlarımızın azad olduğu Şuşada, Xocalıda, Xankəndidə və Qarabağın başqa şəhər və kəndlərində üçrəngli bayrağımızın dalğalandığı günü görmədi. Amma bu gün oğlumun ruhu şaddır. Övlad itirmək ağır, dözülməz dərddir. Yeganə təsəllimiz odur ki, onlar yurdumuzun azadlığı uğrunda gedən döyüşlərdə şəhid olublar".

Göstərdiyi igidliyə görə Prezident İlham Əliyevin müvafiq sərəncamları ilə baş leytenant Ələkbərov Telman İqdam oğlu ölümündən sonra "Rəşadət" ordeni, "Vətən uğrunda", "Cəsur döyüşçü", Ağdamın azad olunmasına görə" medallarına layiq görülüb.

Vahid MƏHƏRRƏMOV,
"Azərbaycan"